

## रानी दुर्गावती विश्वविद्यालय, जबलपुर

विश्वविद्यालय को शिखर तक पहुंचाना हम सभी का लक्ष्य: कुलपति प्रो. मिश्र  
– रादुविवि अध्यापक मंडल द्वारा सम्मान समारोह का आयोजन



जबलपुर 25 जनवरी। रानी दुर्गावती विश्वविद्यालय को उन्नति के शिखर तक पहुंचाना हम सभी का लक्ष्य है। विश्वविद्यालय में जो सकारात्मक परिवर्तन आए हैं उनमें अध्यापक मंडल के सभी सदस्यों की उल्लेखनीय भूमिका है। पशासन और प्राध्यापकों के बीच जो पूरकता का रिश्ता है, वही विश्वविद्यालय के विकास का आधार है। उक्त विचार माननीय कुलपति प्रो. कपिल देव मिश्र ने रादुविवि अध्यापक मंडल द्वारा आयोजित सम्मान समारोह के दौरान व्यक्त किए।

विवि काउंसिल हॉल में अध्यापक मंडल द्वारा आयोजित सम्मान समारोह के शुभारंभ कार्यक्रम में स्वागत भाषण प्रस्तुत करते हुए अध्यापक मंडल अध्यक्ष प्रो. राजीव दुबे ने बताया कि माननीय कुलपति प्रो. कपिल देव मिश्र एवं कुलसचिव प्रो. कमलेश मिश्रा के नेतृत्व में विवि नए कीर्तिमान स्थापित करने की ओर अग्रसर है और विवि की प्रगति के लिए सभी प्राध्यापक सदैव साथ खड़े हैं।

### **आर्थिक समृद्धि की ओर अग्रसर विवि-**

सम्मान समारोह में विवि के वरिष्ठ आचार्य एवं शिमला यूनिवर्सिटी, हिमाचल प्रदेश के पूर्व कुलपति प्रो.ए.डी.एन. बाजपेयी ने बताया कि रादुविवि में कुलपति प्रो. मिश्र का पूर्व का 4 वर्षों का कार्यकाल उपलब्धियों भरा रहा है, वे शिक्षकों, अधिकारियों, कर्मचारियों, विद्यार्थियों से लेकर शहरजनों के बीच लोकप्रिय व्यक्तित्व के धनी हैं। अध्यापक मंडल के पूर्व अध्यक्ष प्रो. भरत कुमार तिवारी ने कहा कि कुलपति एवं कुलसचिव के नेतृत्व में विश्वविद्यालय आर्थिक रूप से समृद्धि के पथ पर अग्रसर हुआ है। मंडल के पूर्व अध्यक्ष प्रो. राधिका प्रसाद मिश्र ने अध्यापकों के प्रमोशन मुद्दे पर ध्यानाकर्षण कराया। प्रो. एस.पी. गौतम ने विवि में अध्यापकों की संख्या में वृद्धि जल्द से जल्द करने की मांग रखी। प्रो. अखिलेश पाण्डेय ने अध्यापकों के लिए स्टॉफ क्लब, कम्प्युनिटी हॉल बनाए जाने की मांग रखी। प्रो. मृदुला दुबे ने कहा कि विवि के विकास के लिए सभी शिक्षक अपना सर्वोत्तम देने के लिए तत्पर हैं।

प्रो. पी.के. सिंघल ने रिटायर लोगों के अनुभव का उपयोग करने पर विचार करने की मांग रखी।

#### **सेन्ट्रल यूनिवर्सिटी की मांग पर एकजुट प्राध्यापक—**

विवि अध्यापक मंडल द्वारा आयोजित सम्मान समारोह में सभी प्राध्यापकों ने एकसुर में रादुविवि को सेन्ट्रल यूनिवर्सिटी बनाए जाने की आवाज बुलंद की; इस दौरान सभी ने तय किया कि इस मांग को लेकर सभी अध्यापकों की ओर से एक प्रस्ताव तैयार कर आगामी 20 मार्च 2020 को आयोजित होने वाले दीक्षांत समारोह में शामिल होने वाले महामहिम राष्ट्रपति के समक्ष रखा जाएगा।

#### **इनका हुआ सम्मान—**

विवि अध्यापक मंडल की ओर से माननीय कुलपति प्रो. कपिल देव मिश्र के सफलतम 4 वर्ष पूर्ण होने एवं दोबारा कुलपति के कार्यकाल में वृद्धि पर उनका शॉल व श्रीफल से सम्मान किया गया। कुलसचिव प्रो. कमलेश मिश्रा का प्रशासनिक अधिकारी के रूप में उत्कृष्ट सेवाओं के लिए शॉल व श्रीफल से सम्मान किया जाएगा। समारोह में गणित विभाग के सेवानिवृत्त आचार्य प्रो. पी.वी. जैन, जीव विज्ञान विभाग के सेवानिवृत्त आचार्य प्रो. वाय.के. बंसल का भी शॉल एवं श्रीफल से सम्मानित किया गया। इस मौके पर दोनों आचार्यों ने विवि में बिताए अपने यादगार पल सभी के साथ बांटे। समारोह में अध्यापक मंडल के नवीन सदस्य श्री अश्वनी जायसवाल, डॉ. देवीलता रावत का भी सम्मान किया गया। समारोह का संचालन मंडल के सचिव डॉ. लोकेश श्रीवास्तव एवं आभार प्रदर्शन उपाध्यक्ष प्रो. धीरेन्द्र पाठक ने किया। इस मौके पर अध्यापक मण्डल के सभी सदस्यगण मौजूद रहे।